



24 студзеня ў катэдральным касцёле св. Францішка Ксаверыя ў Гродне адбылося
экуменічнае набажэнства ў



межах Тыдня малітвы аб еднасці хрысціян. У малітве, якую ўзначаліў дапаможны біскуп Гродзенскай дыяцэзіі Юзаф Станеўскі, прынялі ўдзел прадстаўнікі Рымска-Каталіцкага Касцёла, Грэка-Каталіцкай і Праваслаўнай Цэркваў. Праваслаўную Царкву прэзентаваў прадстаўнік епіскапа Гродзенскага і Ваўкавыскага Арцёмія протаіерэй Аляксандр Хомбак, настояцель храма св. Лукі ў Гродне, Грэка-Каталіцкую Царкву – настояцель парафіі Маці Божай Фацімскай у Гродне а. Андрэй Крот. У набажэнстве ўдзельнічалі навучэнцы Гродзенскай вышэйшай духоўнай семінарыі. Таксама на малітве аб тым, каб усе становіліся адным, прысутнічалі шматлікія вернікі з усяго горада.

†

Звяртаючыся з прамовай да вернікаў, а. Аляксандр Хомбак адзначыў, што “наш грахоўны стан выяўляецца сярод іншага ў тым, што мы развучыліся размаўляць адзін з адным, і часта наша размова аказваецца цалкам бязмэтавай, бязплоднай, не служыць ні ўзаемнаму абагачэнню, ні прабуджэнню думак; яна пустая, часта павярхоўная, беспрадметная, словы пазбаўлены сілы, сэнсу і выразнасці”. Аднак, заўважыў святар, зусім іншае слова Божае, якое змяняе сэрцы людзей, “ловіць іх душы”.

А. Андрэй Крот, прадстаўнік Грэка-Каталіцкай Царквы, у сваю чаргу таксама заклікаў не быць ганарлівымі ў сваіх рэлігійных перакананнях, а з пакорлівасцю і любоўю ставіцца да кожнага чалавека: “Калі ў нашых адносінах мы будзем думаць толькі пра сябе, толькі пра сваю правату, мы можам нарабіць шмат зла. Калі ж мы будзем да кожнага чалавека – без розніцы, якога ён веравызнання і ці ўвогуле веруючы – ставіцца з пашанай і любоўю, сведчачы аб Хрысце, тады людзі ўбачаць, што наша хрысціянская пастава з’яўляецца сапраўднай і здольна прывесці да супакою і еднасці паміж людзьмі”.

На завяршэнне ксёндз біскуп Юзаф Станеўскі адзначыў асаблівую ролю асабістага даверу Святому Духу на шляху будавання адзінства: “Калі мы дазволім дзейнічаць у нас Святому Духу, то багацце, адрозненні і рознагалосці ніколі не пераўтворацца ў канфлікт,

таму што Святы Дух заклікае нас жыць разнастайнасцю ў адзінстве Касцёла... «Святы Дух – гэта свежасць, імправізацыя і навізна», – кажа папа Францішак. Чым больш мы будзем кіравацца Духам Пана на нашым шляху веры і братэрства, тым лягчэй мы зможам пераадолець непаразуменні, спрэчкі і станем дзейсным знакам еднасці і міру», – падкрэсліў іерарх.

Падчас літургіі святла прадстаўнікі хрысціянскіх супольнасцей запалілі ад пасхала сімвалічныя свечкі, святло ад якіх перадавалася ўсім удзельнікам набажэнства. Запаленыя свечкі, як святло Хрыста, – сімвал полымя, промні якога асвятляюць увесь свет. На заканчэнне набажэнства біскуп Юзаф Станеўскі падзякаваў усім за ўдзел і заахвоціў да далейшай малітвы аб еднасці хрысціян і міры ў свеце і сем'ях.